



# **Rapport Amministrattiv**

## **Minn Jannar sa Diċembru 2023**

### **U**

## **Pjan ta' Attività**

### **għas-sena 2024**

Il-Kunsill huwa magħmul mis-Sindku Dr. Marija Sara Vella, il-Viċi Sindku s-Sur John Mary Calleja (Jannar), il-Kunsillier is-Sinjorina Marija Micallef (Jannar – Mejju) u Viċi Sindku (Ġunju - Diċembru), il-Kunsillier is-Sur Stefan Caruana, is-Sinjura Audrey Amri Brincat u s-Sur George Fenech (Marzu – Diċembru)

Il-Kunsill jiffunzjona billi kull Kunsillier ikollu xogħlijiet fdati lilu fid-dekasteri rispettivi u flimkien ma' kunsilliera oħra jaħdmu flimkien sabiex b'hekk il-Kunsill iwettaq il-missjoni u l-għanji li għalihom gie mwaqqaf il-Kunsill. (Ara l-lista tad-dekasteri hawn annessa u mmarkata Dok A).

Il-Kunsilliera kollha jipparteċipaw bi sħieħ fil-laqgħa tal-Kunsill li wieħed jista' jsegwi fuq il-live streaming.

Il-Kunsill huwa impenjat sabiex kull deċiżjoni tiġi meħuda qrib ir-residenti u għall-ġid komuni tal-istess residenti.

Il-Kunsill juri li l-bniedem huwa fiċ-ċentru ta' kull attività u azzjoni li tiġi mwettqa mill-Kunsill.

Bħala organu ewlieni tat-tweqqif tal-amministrazzjoni pubblika, il-Kunsill jagħmel dak kollu possibbli sabiex kull resident tal-Gudja dejjem jikseb ħajja aħjar.



Il-Kunsill jagħmel dak kollu possibbli sabiex iħaddem sistema ta' amministrazzjoni pubblika li tkun trasparenti u li taħdem bl-anqas burokrazija possibbli.

Il-Kunsill jara li jwieġeb għall-ħtiġijiet tar-residenti bl-aħjar mod u fl-aqsar ħin possibbli. Fejn ikun hemm bżonn il-Kunsill ifittex l-għajnuna u l-koperazzjoni ta' entitajiet u awtoritajiet oħra li jistgħu jkunu involuti sabiex jgħinu fil-ħtiġijiet tar-resident. Xi kultant dan jieħu xi żmien iżda l-Kunsill, permezz tal-amministrazzjoni tiegħu, jkompli jassisti lir-resident sakemm jinqeda kif ikun possibbli u meħtieġ fil-parametri tal-liġi u tas-servizz provdut.

Matul is-sena 2023, il-Kunsill Lokali tal-Gudja, l-amministrazzjoni tal-Kunsill kienet magħmula minn tliet impjegati: Segretarju Eżekuttiv, Assistent Prinċipal u Uffiċjal Eżekuttiv fejn dejjem raw li s-servizz mogħti mill-Kunsill jkun wieħed tajjeb u effiċjenti lejn ir-residenti.

Il-Kunsill huwa magħruf dwar kemm jitolb l-għajnuna tal-awtoritajiet u dipartimenti konċernati kif ukoll tad-diversi Ministeri tal-Gvern Ċentrali u dwar dan il-Kunsill tal-Gudja huwa magħruf kemm jibqa' jinsisti sakemm jikseb dak li jkun ġust u mistħoqq. Dan mhux dejjem ikun faċli iżda l-Kunsill għandu l-grinta li jinsisti sabiex jikseb dak meħtieġ anke jekk dan jieħu xi żmien. Matul is-sena 2023 il-Kunsill għamel u kellu diversi laqgħat mal-awtoritajiet fosthom Infrastructure Malta, Dipartiment tax-Xogħlijiet Pubbliċi, Awtorità tal-Ippjanar, Clean Malta fost oħrajn. F'dawn il-laqgħat il-Kunsill wera li huwa dinamiku u li ma jzommx lura milli jirsisti sabiex tinstab soluzzjoni fejn jidhlu l-ħtiġijiet u x-xewqat tar-residenti tal-Gudja. Għall-Kunsill, il-ħtiġijiet tar-residenti għandhom jingħataw prijorità.

Dan ir-rapport amministrattiv huwa komprensiv u ma nistgħux insemmgħu bid-dettal dak kollu li wettaq il-Kunsill matul is-sena 2023.

Nibdew biex nagħtu ħarsa dwar dak li twettaq fis-sena 2023 dwar it-toroq. Il-Kunsill bl-għajnuna ta' Infrastructure Malta għamel diversi xogħlijiet ta' manutenzjoni fuq toroq u bankini, iffriskar ta' sinjali ta' traffiku madwar il-Gudja matul is-sena 2023. Matul is-sena 2023, Infrastructure Malta għamel xogħlijiet infrastrutturali fit-toroq rurali. Matul din is-sena fuq talba tal-Kunsill Lokali tlestew ukoll ix-xogħlijiet fi Triq De Warsbergh u Triq Hal-Resqun. Matul dis-sena nbeda wkoll ix-xogħol fi Triq iż-Żebbuġa u Triq San Mark bħala parti mill-proġett tar-rigenerazzjoni tal-pjazza. Dawn ix-xogħlijiet ser ikunu qegħdin isiru minn IM, parti minnhom



minn fondi li l-Kunsill ibbenifika ta' madwar €300,000 minn fondi tal-Lokalitajiet Sostenibbli u €73,000 minn fondi ta' Proġetti Kapitali sabiex isir ir-rigenerazzjoni u tisbiħ tal-pjazza tal-Gudja.

Matul is-sena 2022 il-Kunsill Lokali tal-Gudja applika għal fondi tal-Ewropa taħt il-Miżura 4.3 sabiex isiru xogħlijiet ta' infrastruttura fit-toroq rurali fil-Gudja. Fis-sena 2023 il-Kunsill Lokali tal-Gudja ħareġ is-sejħa għall-offerti u x-xogħol mistenni jibda u jitlesta matul is-sena diegħla (2024). Il-Kunsill Lokali tal-Gudja ser ikun qed jibbenifika minn dawn il-fondi biex isiru dawn ix-xogħlijiet fit-toroq rurali fil-Gudja biex jitgawdew mill-bdiewa u minn kull min jagħmel użu minn dawn it-toroq. Matul din is-sena l-Kunsill installa wkoll diversi tabelli ta' traffiku madwar il-lokalità fejn kien il-bżonn.

Fis-sena 2020, il-Kunsill Lokali tal-Gudja applika għall-fondi ewropej taħt Miżura 4.4 *Fond Agrikolu Ewropew għall-Iżvilupp Rurali 2014-2020*. Matul is-sena 2023 il-Kunsill Lokali Gudja lesta x-xogħlijiet fil-ħitan tas-sejjeħ fi Triq Ħal-Safi u Triq il-Kappella, fiż-żona ta' Loreto, fejn ingħatat dehra isbaħ lil din iż-żona. Din hija l-aħħar parti ta' dawn ix-xogħlijiet fejn il-proġett kollu mistenni jiġi ffinalizzat fil-bidu tas-sena 2024.

Matul is-sena 2023, il-Kunsill Lokali tal-Gudja applika għal diversi skemi fosthom SPI/SCI/1/2023 Skema għall-attivitajiet kulturali annwali 2023/2024, fejn il-Kunsill ibbenifika minn dawn il-fondi sabiex itella' attività fiż-żminijiet tal-Milied, fit-2 u t-3 ta' Diċembru 2023. Il-Kunsill ibbenifika mill-iskema SPI/SCI/3/2023 – Cleanup the World Campaign 2023 fejn ittellgħet attività tal-CleanUp nhar is-16 ta' Settembru ġewwa lokalità tal-Gudja. Matul din is-sena, il-Kunsill ibbenifika wkoll mill-Espressjoni ta' Interess għal servizz ta' manutenzjoni fil-Libreriji lokali u reġjonali madwar Malta u Għawdex, fejn sar xogħol ta' manutenzjoni fil-Librerija tal-Gudja mill-ħaddiema ta' Dipartiment tal-Gvern Lokali flimkien mal-ħaddiema tal-Kunsill.

Matul din is-sena l-Kunsill ibbenifika wkoll mill-iskema SPI/SCI/3/2023 – Fond ta' Manutenzjoni u Sostenn ta' Proġetti Maġġuri li ġew imwettqa' mill-Gvern Ċentrali, fejn il-Kunsill Lokali ser ikun qiegħed jibdel l-ornamental lamps kollha ta' Triq Raymond Caruana u l-isqaqien għal ornamental lamps ġodda u li huma aktar sostenibbli. Dan il-proġett beda lejn l-aħħar tas-sena 2023 u mistenni jitlesta sal-bidu tas-sena 2024.



Matul din is-sena saru wkoll xi xogħlijiet ta` żbir ta` siġar, fejn dawn ix-xogħlijiet mistennija jibgħqu għaddejin anke fis-sena 2024. Thawlu wkoll xi pjanti godda f`Ġnien Raymond Caruana u l-Kunsill ra li jsir it-tindif meħtieġ matul il-weekends speċjalment fix-xhur ta' Sajf mill-ħaddiema tal-Kunsill.

Il-Kunsill kompli jagħmel dak kollu possibbli sabiex jieħu ħsieb l-ambjent fid-diversità tiegħu kemm ġewwa l-Gudja kif ukoll fil-inħawi tal-madwar. Ix-xogħol dwar l-ambjent tant huwa vast u jista' jieħu sal-ġbir tal-iskart organiku, ġbir ta' skart ieħor, separazzjoni tal-iskart u riċiklaġġ, kif ukoll attenzjoni dwar l-arja nadifa, żvilupp ta' proprjetà kif ukoll il-livell tal-ħsejjes kemm fil-Gudja u fil-madwar. Matul is-sena 2023 il-Kunsill xtara numru ta` litter bins u dog litter bins fejn dawn tweħħlu f`żoni differenti tal-lokalità. Matul din is-sena 2023 ġew installati bankijiet godda fiż-żona tal-Qalb ta` Ġesu'.

Il-Kunsill ħadem ukoll mal-Awtorità tad-Djar u saru xogħlijiet ta' manutenzjoni estensiva fil-blokok ta' appartamenti fil-Qasam tad-Djar tal-Miżna.

Il-Kunsill kien protagonista fejn jidhrol l-aspett kulturali kif ukoll l-għarfien ta' postijiet u siti ta' wirt storiku li din il-lokalità tal-Gudja tħaddan. Dawn kienu materjalizzati billi l-Kunsill kompli jaħdem fuq ir-rota kulturali (Heritage Trail) li nholqu madwar il-Gudja. Matul is-sena 2023 bl-għajjnuna tar-Restoration Unit saru diversi interventi ta' restawr fosthom fuq l-statwa tal-Qalb ta' Ġesu', in-niċċa ta' Duluri u s-Salib fi Triq Ġlormu Cassar. Matul is-sena 2024 ser jtkompla restawr fuq l-statwi tal-gebel tal-statwa ta' Santa Marija u ta' San Ġużepp.

Il-Kunsill kompli jżomm għajnejh fuq il-proġett approvat tal-estenzjoni tal-Ajruport Internazzjonali ta' Malta. Il-Kunsill jara li dan il-proġett massiv ma jkollux impatt negattiv fuq il-Gudja b`mod ġenerali u l-ħajja tar-residenti tal-Gudja għandha tiġi mħarsa minn kull aspett.

Dan il-proġett issa kompli fil-bini ta' parkeġġ li sejjer jesa' madwar 1000 vettura. Fiċ-ċirkustanzi preżenti dwar il-parkeġġ ġewwa l-Gudja, il-Kunsill diġà beda jikkonsidra li r-residenti tal-Gudja b`xi mod jew ieħor jiksbu benefiċċju kif ikun possibbli u negozjat mal-MIA.

Il-Kunsill iżomm djalogu kontinwu mal-Paroċċa u l-NGO's kollha fil-Gudja. Dan joffri ħafna opportunitajiet li jistgħu jgawdu minnhom in-nies kollha tal-Gudja. Il-Kunsill dejjem jara kif bil-



koperazzjoni u l-ħidma kongunta mal-NGO's b'mod ewlieni l-baned ġewwa l-Gudja, jinkiseb il-ġid massimu fl-aħjar interess tar-residenti kemm jekk tfal, żgħażaġħ, adulti u anzjani.

Il-Kunsill jixtieq jerga' jtenni t-talba tiegħu sabiex jiġi stabbilit Day Centre fejn l-anzjani jkunu jistgħu jingħataw tagħlim u tagħrif dwar saħħa fiżika u mentali, iġene, storja, kultura u affarijiet oħra utili sabiex anke l-anzjani tagħna jkunu jistgħu jkollhom ħajja denja li tixirqilhom.

Matul is-sena 2023, il-Kunsill ibbenifika minn fondi tar-Regjun sabiex isir manutenzjoni fil-latrina pubblika ta' Ġnien Raymond Caruana taħt l-Iskema Latrini Awtomatiċi KRN/01/2023. Il-Kunsill ser ikun qed jibbenefika mis-somma ta' €70,000 sabiex jagħmel dawn ix-xogħlijiet li mistennieha jitlestew fis-sena 2024.

Dawn ix-xogħlijiet ta' fejda se jrin ikomplu jżidu mal-Heritage Trail madwar il-Gudja li jkun jista' jitgawda mir-residenti tal-Gudja u tant oħrajn kif ukoll jagħtu aċċess xieraq lil tant bdiewa li jaħdmu l-għelieqi f'dawn l-inħawi.

Il-Kunsill kien il-mezz li żgħażaġħ mill-Gudja setgħu jibbenefikaw minn fondi dwar *youth exchanges* u jsifru f'pajjiżi oħra. Dan jgħin bil-bosta fl-iżilupp taż-żgħażaġħ li kieku ma jkunx għall-Kunsill ma jkunux jistgħux jiksbu din l-esperjenza tant siewja għall-ħajja futura tagħhom.

Matul is-sena 2023, il-Kunsill ipparteċipa f'diversi proġetti tal-Unjoni Ewropeja fosthom fil-proġett SPACE - Solidarity Promotes Activities and Collaboration in Europe town twinning Project li sar ġewwa l-Ungerija, il-proġett CASE - "Create A Sinergy in Europe" li sar ġewwa Giove l-Italja u l-proġett PEACE - Positive Energy And Caring for Everyone town twinning Project ġewwa Orte l-Italja, liema proġett sar mar-Regjun Nofsinhar. Fis-sena 2023 il-Kunsill Lokali tal-Gudja ffirmat l-ewwel patt ta' ħbiberija mal-belt ta' Giove fl-Italja, fejn il-Kunsill Lokali tal-Gudja talab għall-approvazzjoni tal-Ministeru tal-Gvern Lokali u l-Kultura sabiex il-Kunsill jagħmel ġemellaġġ ma' din il-belt fl-Italja. Il-Kunsill irċieva din l-approvazzjoni min-naħa tal-Ministeru u għalhekk għall-ewwel darba l-lokalità tal-Gudja ser tkun qed tiffirma l-ewwel ġemellaġġ matul is-sena 2024.

Fis-sena 2023 il-Kunsill Lokali tal-Gudja applika wkoll għal diversi korsijiet li jiġu organizzati mid-Direttorat tal-Life Long Learning, fejn fis-sena 2023 bdew l-korsijiet tal-biżilla u l-ganutell



fiċ-Ċentru Parrokjali. Il-Kunsill beħsiebu jkompli jaħdem sabiex jikseb il-progress meħtieġ f'dan il-qasam u għal darb'oħra joffri t-tagħlim ta' matul il-ħajja liema tagħlim huwa għal qalb tal-Kunsill kif ukoll għar-residenti tal-Gudja. Matul dis-sena wkoll saru diversi sezzjonijiet ta' informazzjoni min-naħa tal-Primary Health lill-anzjani li jattendu Ċentru Parrokjali matul il-gimgha.

Matul din is-sena, il-Kunsill flimkien mal-ko-ordinatur ta' Skola Sajf tellgħu attivit  oħra fejn din id-darba tfal ħawlu ftit sigar tar-rummien fi Ġnien Raymond Caruana u wara kellihom l-opportunit  li jżuru l-Knisja ta' Bir Miftuħ u l-ġnien tal-istess Knisja. Kienet attivit  edukattiva ħafna u fejn għal ħafna mit-tfal u għalliema kienet l-ewwel darba li żaru dan il-post. Waqt din l-attivit  t-tfal ngħataw frott frisk u fliexken tal-ilma. Waqt attivit  li saret mill-iskola primarja tal-Gudja bir-roti fit-toroq tal-Gudja, il-Kunsill sponsorja snack lil kull tifel/la u kif ukoll is-servizz tal-uffiċċjali tal-LESA.

Fost l-isfidi li ħadem qatigħ dwarhom il-Kunsill, hemm dik tal-parkeġġ ġewwa l-Gudja. Ta' kuljum il-Kunsill jirċievi ilmenti mingħand ir-residenti li mhux qed isibu jipparkjaw l-vetturi tagħhom speċjalment wara li jirritornaw lejn djarhom mill-ħidma tagħhom ta' kuljum. Il-Kunsill reġa' baġhat l-proposti tiegħu dwar residential parking scheme. Matul din is-sena l-Kunsill għamel it-talba tiegħu lill-Ministeru tal-Edukazzjoni sabiex il-Kunsill ikun jista' jutilizza l-bitħa tal-iskola primarja bħala parkeġġ matul il-weekends.

Dwar dan il-Kunsill kellu diversi laqgħat ma' awtoritajiet kkonċernati bil-għan li jinkiseb progress u soluzzjoni xierqa mill-aktar fiss possibbli għaliex il-Kunsill jemmen li r-residenti tal-Gudja għandhom jiġu trattati bħal lokalitajiet oħra speċjalment meta l-Gudja saret il-parkeġġ b'xejn għal bosta li jiffrekwentaw l-MIA. Il-Kunsill qed jaħdem sabiex issir proġett ta' parkeġġ biex itaffi minn din il-problema.

Matul is-sena 2023, il-Kunsill organizza ħarġa għal-Jum l-Omm ġewwa r-Rabat u l-Imdina fejn għal din l-attivit  attendew diversi ommijiet u fejn il-Kunsill ta rigal zġħir għal kull min attenda. Fix-xahar ta' Marzu l-Kunsill organizza wkoll ħarġa għall-Għawdex u f'Novembru ġiet organizzata ħarġa kulturali ġewwa l-Belt Valletta, fejn żaru d-Dar tal-Mediterran u l-Malta Experience. Fix-xahar ta' Diċembru, l-Kunsill organizza Buffet Breakfast fl-okkazjoni tal-festi tal-Millied ġewwa l-AX Palace Hotel.



Matul din is-sena, għal darb'oħra reġgħu ġew mzejna it-toroq matul iż-żminijiet tal-Ġimgħa Mqaddsa billi l-għaqdiet tal-lokal żejnu bi slaleb mat-toroq tal-Gudja.

Għall-okkazjoni ta' Jum il-Gudja, l-Kunsill stieden lill-għaqdiet sabiex jippartecipaw fil-quddiesa li giet mhejjieja għall-okkazjoni u wara għaċ-ċerimonja ta' Jum il-Gudja, fejn ngħataw diversi rikonnoxximenti u ngħata wkoll Ġieħ il-Gudja. Dawn l-attivitajiet kienu parti mill-attivitajiet ta' Lejla Sajfija li ġew organizzati matul il-weekend mill-għaqdiet tal-Knisja u għaqdiet taż-Żgħażaġh. Fl-okkazjoni ta' Jum il-Gudja, il-Kunsill organizza ġita ta' ġurnata għal Sqallija, fejn grupp ta' 35 żaru l-belt ta' Noto fi Sqallija.

Matul din is-sena wkoll, ir-Regjun Nofsinhar flimkien mal-Kunsill Lokali tal-Gudja u Battlefront Malta tellaw attività bl-isem id-Difiza – Il-Gudja fil-Gwerra li saret fit-12 ta' Novembru 2023 fl-area ta' Loreto fil-Gudja. Il-Kunsill Lokali tal-Gudja ffinanzjat parti minn din l-attività'.

Il-Kunsill Lokali tal-Gudja ppartecipa wkoll fl-inizjattivi relatati mal-kampanja ta' *Pink October*, *Autism Awareness Day*, *LGBTIQ Right Movement* u fil-Jum Dinji tad-Donaturi ta' Demm, fejn inxtellgħet il-faċċata tal-binja amministrattiva tal-Kunsill.

Is-sugġett dwar il-konfini tal-Gudja speċjalment dwar l-inklużjoni tal-Ajruport Internazzjonali ta' Malta jiġi uffiċjalment inkorporat fil-konfini tal-Gudja huwa kontinwament fuq l-aġenda tal-Kunsill. Il-Kunsill jinsab solidali dwar dan. Saru diversi laqgħat (kemm formali u anke informali) ma' kull min jista' jkun konċernat f'din il-materja. Dan l-aħħar il-Kunsill jinsab infurmat li dan is-sugġett jinsab quddiem il-Ministru tal-Ġustizzja u Gvern Lokali għad-direzzjoni u azzjoni meħtieġa.

Għalkemm xi laqgħat mal-awtoritajiet isiru f'ħinijiet tax-xogħol, il-Kunsilliera jagħmlu dak kollu possibbli li jkunu preżenti flimkien mas-Sindku waqt dawn il-laqgħat. Wara li jseħħu dawn il-laqgħat ma' entitajiet u awtoritajiet u ministeri kif ikun meħtieġ, is-Sindku, waqt il-Kommunikazzjonijiet tiegħu fil-laqgħa tal-Kunsill, jinforma lill-Kunsill, u allura lill-Kunsilliera preżenti, dwar l-eżitù tal-laqgħat rispettivi.



Ħidma tal-Kunsill Lokali tal-Gudja tinkorri l-finanzi pubbliċi u għalhekk il-Kunsill jaġixxi bil-galbu meħtieġ.

Il-ħsibijiet tal-baġit għas-sena 2024 ġew diskussi u mqiegħda għall-approvazzjoni tal-pubbliku waqt il-laqgħa ta' nhar il-Ħamis 14 ta' Diċembru 2023 biex il-Kunsill ikompli juri li qed jaħdem bi struttura u strategija ċara fil-qafas finanzjarju skont il-liġi u li dan il-baġit kif propost jilqa' għall-ħtiġijiet u xewqat tar-residenti tal-Gudja li l-istess Kunsill Lokali ġie elett sabiex jirrappreżenta.

Il-Kunsill Lokali tal-Gudja dejjem jagħmilha ċara u jišħaq li l-laqgħa mar-residenti mhix ta' darba fis-sena biss skont il-liġi iżda l-Kunsill iħaddem 'open door policy' u kull resident, hu min hu u hi min hija, tista' tersaq għand il-Kunsill b'kull mezz possibbli sabiex tikseb l-għajjnuna u solidarjetà. Hija fil-missjoni tal-Kunsill li kontinwament joffri spalla u wens kull waqt u fil-ħin fejn u meta jkun meħtieġ.

Is-Sindku, il-Viċi Sindku u l-Kunsilliera kollha kif ukoll l-amministrazzjoni tal-Kunsill jixtiequ jiringrazzjaw lir-residenti kollha għall-koperazzjoni u l-apprezzament tagħhom għall-ħidma tal-Kunsill.

Dr. Marija Sara Vella Gafa  
Sindku

Lara Mascena  
Segretarju Eżekuttiv





## **Dokument A: Lista ta' Dekasteri**

Marija Sara Vella --> Finanzi, Progetti, Qasam Socjali, Edukazzjoni, Komunitajiet

Maria Micallef --> Infrastruttura, Indafa, Ambjent

George Fenech --> Farsien tal-Animali, Anzjani

Stefan Caruana --> Integrazzjoni soċjali, sport u l-attivitajiet fiżiċi, kultura

Audrey Amri Brincat --> Żgħażaġh u tfal, innovazzjoni